



Мк 1, 1–8 Пачатак Евангелля Езуса Хрыста, Сына Божага. Як напісана ў прарока Ісаі:  
“Вось Я пасылаю Анёла Майго перад Табою, які падрыхтуе дарогу Тваю. Голос таго, хто  
кліча ў пустыні: падрыхтуйце дарогу Пану, раўняйце сцежкі Яму”. З’явіўся Ян, хрысцячы ў  
пустыні і абвяшчаючы хрост пакаяння для адпушчэння грахой. І выходзілі да Яго ўся  
краіна юдэйская і ўсе жыхары Іерусаліма, і прымалі ад яго хрост у рацэ Іардан, вызнаючы  
грахі свае.

Ян жа насіў адзенне з вярблюджай воўны і скураны пояс на бёдрах сваіх і еў саранчу і  
дзікі мёд. І прапаведаваў, кажучы: “Ідзе за мною мацнейшы за мяне, якому я не варты,  
нахіліўшыся, развязаць раменъчык на Ягоных сандалях. Я хрысціў вас вадою, а Ён будзе  
хрысціць вас Святым Духам”. †

---

#### Пакліканыя да святасці

Адвэнтавае чаканне павінна быць напоўнена падрыхтоўкай да сустрэчы з Панам у  
таямніцы Яго нараджэння і вяртання на зямлю ў канцы часоў. На дапамогу нам у гэты час  
прыбывае св. Ян Хрысціцель, які “прайшоў усе ваколіцы Іардана, абвяшчаючы хрост  
пакаяння дзеля адпушчэння грахой” (параўн. Лк 3, 3).

Святы мае для нас канкрэтную прапанову. Сваім вучэннем ён указвае на Месію, у якім  
знойдзем сапраўдную любоў, і раіць кожнаму сур'ёзна прыняць у сваім жыцці Божую  
любоў. Хто яе прыме, не зможа жыць па старых і грэшных звычках, прыкідвацца  
набожным ці ўзгадваць Бога толькі час ад часу. Таму той, хто сапраўды хоча  
падрыхтаваць у сваім сэрцы шлях Любові, павінен аддана прытрымлівацца Божага  
вучэння. У рэшце рэшт, нельга быць хрысціянінам з назвы альбо быць такім напалову.

Цярплівасць Бога заключаецца ў тым, што Ён хоча для людзей не пагібелі, а  
навяртання. Дзеля карысці чалавека Пан кожнаму дае адпаведны час, каб змяніць сваё  
жыццё. Асабліва гэта тычыцца тых, у каго на сумленні шмат грахой, хто адварочваеца  
ад Усемагутнага і нават здзекуеца з тых, хто верыць у Яго. Бясконцая цярплівасць і  
поўнае міласэрнасці сэрца Бога выяўляюцца ў тым, што Ён кожнаму дае шанс вярнуцца  
на шлях збаўлення. Аднак Божая ласка патрабуе ад нас канкрэтнага адказу.

Дарога да сустрэчы з Панам – гэта не толькі рэлігійныя практикі, але і навяртанне  
сэрца. Таму будзем углядатца ў Неба, каб наша жыццё прынесла добры плён святасці.

**Пане Езу, дапамажы мне стала імкнущца за Табой, каб маё зямное жыццё  
принесла плён ласкі Неба!**